

Fil-Qorti tal-Magistrati (Malta)

Bhala Qorti ta` Ġudikatura Kriminali

Magistrat dottor Aaron M. Bugeja M.A. Law, LL.D. (*melit*)

Il-Pulizija

vs

Christopher Abela

Il-Qorti rat l-imputazzjoni miġjuba kontra **Christopher Abela** ID186269M li permezz tagħha huwa ġie akkużat talli :

- (a) "nhar 07.12.2013 għal habta ta 22:15hrs gewwa Triq Bormla, Paola, permezz ta l-attivita kummercjali gestita fil-hanut Taboo Bar, kienet ta sikkatura ghan-nies tal-madwar kif ukoll ikkagunajt sikkatura bil-hoss tieghek u dan bi ksur ta LS 441.07, it-tieni Skeda (Reg 13) 02.1 u 02.4.
- (b) Kif ukoll zammejt l-istess stabbilement miftuh wara 01:00hrs u dan bi ksur ta LS441.07 it-Tieled Skeda, Taqsima II 03.
- (c) Kif ukoll ghamilt b'diversi atti mghamulin minnek ukoll fi zminijiet differenti u li jkunu jiksru l-istess disposizzjonijiet tal-ligi

u jkun gew maghmula b'rizoluzzjoni wahda u dan bi ksur tal-Art 18 tal-Kap 9."

Rat l-atti tal-kawża;

Rat id-dokumenti u semgħet il-provi prodotti.

Ikkunsidrat : -

Il-Qorti hija konsapevoli mill-fatt li bejn il-parte civile u l-imputat żviluppat kontroversja li sfoċat f'ammont kbir ta' kwereli u kawżi kontra l-imputat mill-parte civile. Din il-Qorti għalhekk gābret flimkien dawk il-kawżi kollha li kienu jittrattaw l-istess meritu bejn l-istess partijiet u għażlet li tittrattahom kollha flimkien għall-ekonomija tal-gudizzju. Inoltre, il-Qorti kienet sa mill-bidu nett, fil-preżenza tal-partijiet debitament assistiti, ordnat sabiex ix-xiehda tal-parte civile, r-relazzjonijiet tal-Professor Joseph Agius u r-rappreżentant tal-Awtorita ta' Malta dwar it-Turizmu ikunu meħuda b'xiehda f'dawk il-kawżi kollha li kienu jinvolvu lill-imputat u l-parte civile u li l-Qorti ordnat li għandhom jiġu mismugħa kontestwalment, naturalment safejn tali xiehda kienet applikabbli u dan għall-fini tal-ekonomija tal-gudizzju u tal-ħin stante n-numru kbir ta' kawżi li kienu ġew intavolati.

Illi fir-rigward tal-ewwel imputazzjoni, il-Qorti tosserva li din il-kwerela meritu ta' dan il-każ saret għall-ħabta tal-22:15. Il-Qorti tista' tifhem li għall-kwerelant li jisma' l-istorbju ġej mill-fond adjacenti f'dawk il-ħinijiet tal-ġurnata kien qiegħed ikun ta' sikkatura. Il-Qorti rat li l-imputat huwa liċenzat biex jopera l-ħanut bl-isem ta' Taboo Snack Bar bħala "Snack Bar Second Class". Illi pero l-ġestjoni ta' din l-attività permezz ta' liċenza ma tfissirx li huwa jista' jopera mingħajr konsiderazzjoni xierqa għar-regoli tal-bwon viċinat jew mingħajr ma possiblment jinkorri fi ksur ta' liġi penali ordinarja fil-każ t'infrazzjoni ta' tali liġi sempliciment għax huwa fil-pussess ta' liċenza.¹ Inoltre kwalunkwe liċenza ma tippregudikax id-drittijiet ta' terzi li jkunu protetti mill-Liġi.² Illi l-imputat huwa marbut li jimxi mal-kondizzjonijiet tal-liċenza u anzi għandu jqis bħala insita fil-liċenza, bla ebda bżonn li tiġi espressament enuncjata, illi l-użu awtorizzat għandu jkun skont, eżercitat b'rispett u fil-limiti tal-liġi.³

Illi l-kwistjoni hi jekk bid-daqq ta' mużika fid-data, ħin u lok inkriminati, l-imputat kienx qiegħed jikkommetti r-reat kriminali kontestat lilu.

¹ Ara obiter *Il-Pulizija vs. Raymond Spiteri*, Qorti tal-Appell Kriminali, VDG, deċiża nhar l-20 ta' Novembru 1998.

² Ara *Bugeja vs. Washington* deċiża mill-Qorti tal-Appell (Sede Ċivili) nhar il-5 ta' Mejju 1897 kif kwotata mill-Imħallef William Harding fis-sentenza *Il-Pulizija vs. Anthony Cuschieri et*, Qorti Kriminali (sede t'appell), WH, deċiża nhar is-16 ta' Diċembru 1946.

³ Ibid.

Skont ir-Regolament 13 tal-Avviż Legali 1 tal-2006 :-

13. (1) Liċenza tinħareġ f'isem individwu personalment jew f'isem soċjetà jew kumpannija kummerċjali u l-indirizz għandu jkun l-indirizz tal-post kummerċjali.

(2) Il-liċenza għandha tinħareġ b'riferenza għall-kategoriji applikabbli u tipi ta' attivitajiet kummerċjali skont il-permess tal-iżvilupp maħruġ mill-awtorità rilevanti.

(3) Mingħajr preġudizzju għal kull disposizzjoni oħra tal-liġi li tapplika dwar attività kummerċjali, liċenza maħruġa taħt dawn ir-regolamenti għandha tkun soġġetta għall-kondizzjonijiet li japplikaw kif inhum mniżżla fit-Tieni Skeda.

It-Tieni Skeda tippreskrivi li :

L-kondizzjonijiet li ġejjin għandhom japplikaw għall-postijiet kummerċjali kollha kemm jekk mhux liċenzjati u kemm jekk liċenzjati minn xi awtorità u regolati minn xi leġislazzjoni.

02. L-attività kummerċjali ġestita fil-post u oġġetti maħzuna ġewwa l-post ma għandhomx:

02.1 ikunu ta' sikkatura għan-nies tal-madwar;

02.2 ikunu tali li x'aktarx jagħtu lok għal ħruq jew splużjoni;

02.3 ikunu jitfgħu rwejjah ħżiena, dħaħen, fwar, gassijiet, trabijiet jew inkella jitfgħu rwejjah noċivi jew offensivi fl-atmosfera li jistgħu iħassru jew jipperikolaw is-saħħa;

02.4 jikkagunaw sikkatura bil-ħoss tagħhom.

04. Attività kummerċjali li tista' tiġi ġestita minn xi post jew minn barra ta' post huwa regolat minn dawn ir-regolamenti.

Inoltre, l-istess Tieni Skeda żżid li

10. L-ebda attività kummerċjali li qegħda f'żona urbana ma tista' tiġġenera storbju li jista' jinstema' minn barra tal-post li jikkawża sikkatura u disturb lill-ġirien bid-daqq ta' mużika b'*live bands* jew mużika amplifikata jew mezzi oħra bejn il-11.00 p.m. u d-9.00 a.m. tal-għada u bejn is-1.00 p.m u l-4.00 p.m.

Dwar il-fatt li ġie generat storbju qabel il-11.00pm, il-kwistjoni tibqa' li trid tiġi determinata jekk tali generazzjoni kienetx tali li tikkwalifika bħala inkonvenjent li jikkawża sikkatura għan-nies u li jkun elevat għal reat kriminali. Fil-fehma tal-Qorti inkonvenjent ġew minn storbju jista' jiġi meqjuż bħala forma ta' sikkatura dipendenti miċ-ċirkostanzi tal-każ. Verament li mhux kull inkonvenjent huwa kriminalment ċensurabbli u punibbli. Biex dan l-inkonvenjent ikun kriminalment punibbli jrid ikun wieħed pruvat li kien serju f'sens oġġettiv, irid ikun wieħed sostanzjali u mhux raġonevoli.⁴ Inoltre, t-test li għandu jagħmel il-ġudikant għandu jkun wieħed oġġettiv⁵ għalkemm fil-każ ta' inkonvenjent kaġunat minn hsejjes il-Qorti trid tevalwa l-provi skont ix-xieħda tal-persuna jew persuni li jkunu disturbati mill-hsejjes.⁶ Huwa mħolli f'idejn il-ġudikant li jevalwa minn każ għal każ u *in concreto* jekk ikunx hemm l-inkonvenjent ravviżat mill-legislatur li għandu jiġi evitat, u normalment ma hemmx hteġa li jitqabbaħ espert tekniku.⁷

⁴ Ara *Il-Pulizija vs. Michael Grech*, Qorti tal-Appell Kriminali, PV, deċiża nhar is-30 t'April 1998.

⁵ Ibid.

⁶ Ara *Il-Pulizija vs. Raymond Spiteri*, Qorti tal-Appell Kriminali, VDG, deċiża nhar l-20 ta' Novembru 1998.

⁷ Ara "*Il-Pulizija vs. Fortun Fava*", Qorti tal-Appell Kriminali, VDG, deċiża nhar il-5 ta' Frar 1998.

Illi dwar in-natura tal-inkonvenjent u x'tifsira għandha legalment tingħata lil dan it-terminu, din il-Qorti tara li dak mistqarr mill-Imħallef William Harding fis-sentenza *Il-Pulizija vs. Anthony Cuschieri et*, deċiża mill-Qorti Kriminali (sede t'appell) nhar is-16 ta' Diċembru 1946 huwa importanti għad-determinazzjoni ta' dan il-każ. Dik il-Qorti għallmet illi l-inkonvenjent jissenja l-limiti tal-użu awtorizzat. Dan għandu jiġi interpretat fis-sens ta' kif dejjem gie interpretat il-każ analogu ta' molestja f'kawżi ċivili fuq l-istess materja. Biss, *criminalibus*, il-limitu stabbilit m'għandux ikun biss dak applikabbli *civiliter* jiġifieri li jiġu eċċeduti l-miżuri ta' rigward lejn il-bwon vicinat li normalment għandhom jiġu rispettati. Fil-kamp penali hemm bżonn li l-fatt ikun jikkostitwixxi *nuisance* jiġifieri substantial inconvenience and material discomfort.⁸ F'dan is-sens għalhekk l-inkonvenjent għandu jkun wieħed "gravi" u "mhux faċilment tollerabbli" ukoll kif deċiż l-appell ċivili fil-kawża fl-ismijiet *Meli vs Calleja* nhar il-5 ta' Frar 1908 ukoll ċitata fl-istess kawża.

Inoltre, l-istess inkonvenjent irid ikun wieħed meqjuż bħala "kontinwu u intens". Jekk ma jikkonkorrux dawn l-elementi il-każ ma jkunx jaqa' taħt is-sanzjoni tal-liġi penali u dan għaliex altrimenti, din kienet tolqot anke każijiet t'inkonvenjent ħafif, li allura jirrendi l-ħajja soċjali kważi impossibbli. Hawnhekk l-Imħallef Harding ikompli jikkwota lill-

⁸ Hawnhekk l-Imħallef Harding jiċċita sentenza Ingliża "Walter vs Selfe" tal-1851 li hija riportata minn Burrows fil-Ktieb tiegħu "Words and Phrases Judicially Defined" fil-Volum III a pagna 524.

Kollega tiegħu Inġliż Pollock fis-sentenza *Bamford vs. Turnley* deċiż fl-1862 fejn ingħad li :

The compromises that belong to social life, and upon which the peace and comfort of it mainly depend, furnish an indefinite number of examples where some apparent natural right is invaded, or some enjoyment abridged, to provide for the more general convenience or necessities of the whole community.

Kif ingħad aktar il-fuq, it-test Malti tal-Avviż Legali 1 tal-2006 fit-Tieni Skeda jitkellem fuq “sikkatura”. Fit-traduzzjoni Inġliża tal-istess Avviż Legali, “sikkatura” ġiet tradotta bħala “*annoyance*”. Fl-ilsien Malti it-terminu “sikkatura” huwa fl-inġliż tradott bħala “Importunity...boring, tiresome...to importune; to pester, to annoy people; to bore”.⁹ Mill-banda l-oħra t-terminu Inġliż “*nuisance*” huwa tradott għall-Malti bħala “n. (i) sikkatura, ksir il-għajn, ksir ir-ras... *private nuisance* xi inkonvenjenza għal numru żgħir ta’ nies; *public nuisance*, inkonvenjenza għal numru kbir ta’ nies...2. aġġ. Li jagħti fastidju/jdejjaq/jissikka n-nies; *nuisance value*, (ħaġa) li tiswa ta’ disturb...”¹⁰ Mill-banda l-oħra, l-kelma “*annoyance*” tfisser “n. (1) fastidju, dwejjaq, sikkatura, irritazzjoni” u dan wara li jiġi premess li l-verb “*annoy*” ifisser : “dejjaq, issikka, xabba’, importuna, irrita”.¹¹ Dan juri li fil-kuntest Malti dawn il-kliem “*annoyance*” u “*nuisance*” għandhom tifsira li hija kważi sinonima. Meta wieħed jara wkoll “The Shorter Oxford English Dictionary”, ta’ Little, Fowler u Coulson, editjat minn Onions, it-tifsira tal-kelma

⁹ Ara “Maltese-English Dictionary” by Joseph Aquilina, Volume Two M-Z and Addenda, Midsea Books Limited, 1999 f’paġna 1314.

¹⁰ Ara “English- Maltese Dictionary” by Joseph Aquilina, Volume Three M-R, Midsea Books Limited, 1999 f’paġna 2023.

¹¹ Ara “English- Maltese Dictionary” by Joseph Aquilina, Volume One, Midsea Books Limited, 1999 f’paġna 79.

“annoyance” hija “ 1. The action of annoying; molestation. 2. The state of feeling caused by what annoys; vexation 1502. 3. Anything annoying, a nuisance 1502”.¹²

Mill-banda l-oħra t-tifsira tal-kelma “nuisance” skont l-istess dizjunarju hija “1. Injury, hurt, harm, annoyance. (In later use 2 or 2b.) 2. Anything injurious or obnoxious to the community , or to the individual as a member of it, for which some legal remedy may be found 1464. b. More widely; anythin obnoxious to the community or individual by offensiveness of smell or appreance, by causing obstruction or damage, etc 1661.... A source of annoyance”.¹³ Fil-fehma tal-Qorti dawn it-termini, fil-kuntest partikolari għandhom tifsira li hija kważi sinonima, għalhekk il-principji legali li jirregolawhom għandhom jitqiesu l-istess.

Fil-fehma tal-Qorti, f’dan il-każ, u stando ma dak li xehdu l-parte civile u għar-relazzjoni tal-Professor Joseph Agius relattivament għall-ħsejjes li kienu qegħdin jiġu generati mill-mużika li kienet qed tindaqq fl-istabbiliment ġestit mill-imputat f’dan il-każ, il-ħsejjes generati mid-daqq ta’ mużika jikkwalifikaw għal dak li ssemmi l-Liġi fit-tieni skeda bħala sikkatura fuq il-ġirien.

¹² Ara Volume 1, A – Markworthy, Clarendon Press, Oxford, paġna 74.

¹³ Ibid paġna 1420.

Illi kwantu għal dak li jirrigwarda t-tieni imputazzjoni jirriżulta li meta PS1530 David Cini għamel spezzjoni huwa mar u sab li l-ħanut kien miftuh għall-ħabta tat-03:30am. Sa dak il-punt l-imputat kien għadu liċenzat li jista' jiftaħ sas-01:00. Biss f'dan il-każ jirriżulta li l-imputazzjoni hija marbuta bid-data u l-ħin tal-jum precedenti u t-tieni imputazzjoni ma gietx indikata li tirreferi għall-fatt li l-ispezzjoni seħħet l-għada u ċjoe fit-8 ta' Diċembru 2013. Il-Qorti għalhekk ma tistax issib lill-imputat ħati ta' din it-tieni imputazzjoni.

Illi kwantu għat-tielet imputazzjoni, din fil-fatt ma hija imputazzjoni xejn. Jekk il-prosekuzzjoni tagħxi in bażi għal reat kontinwat, dan ma għandux jiġi mmexxi bħala imputazzjoni ad hoc iżda semmai għandu jikkwalifika imputazzjoni jew imputazzjonijiet li l-Prosekuzzjoni tkun trid tqis li jkunu milquta minn din il-fictio legis relattivament għal perjodu ta' żmien li għandu jkun indikat fiċ-ċitazzjoni. F'dan il-każ din il-Qorti hija marbuta biss b'data waħda li kif intqal aktar il-fuq hija riferibbli biss għall-ewwel imputazzjoni u mhux ukoll għat-tieni.

Decide

Li għar-raġunijiet premessi filwat li ssib lill-imputat mhux ħati tat-tieni u t-tielet imputazzjonijiet u minnhom tilliberah minn kull ħtija u piena, issibu ħati tal-ewwel imputazzjoni u wara li rat ir-regolamenti 13 tal-

A.L. 1 tal-2006 (u li l-paragrafi 2.1 u 2.4 u 10 tat-Tieni Skeda jagħmel riferenza għalih) nonche r-regolament 36 tal-A.L. 1 tal-2006 (u li jagħmel riferenza għal paragrafu 3 tat-Tielet Skeda) u r-regolament 53 tal-istess Avviż Legali 1 tal-2006, kif ukoll l-Artikoli 17, 18 u 20 tal-Kapitolu 441 tal-Liġijiet ta' Malta tikkundanna lill-ħati għal ammenda ta' mitejn u ħamsin euro (€250) u ai termini tal-Artikolu 20 tal-Kapitolu 441 tal-Liġijiet ta' Malta qegħda tissospendi l-licenza mogħtija lill-imputat f'dak li għandu x'jaqsam mal-esercizzju ta' dik l-attivitá kummerċjali żvolta mill-istabbiliment de quo għal perjodu ta' ħmistax il-jum.

Mogħtija fl-4 t'Ottubru 2016 fil-Qrati tal-Ġustizzja, Valletta.

Aaron M. Bugeja